

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē

॥ ṣaṭpañcāśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ṣaṭpañcāśaḥ sargaḥ ॥

vanasya śōbhāṃ paśyatāṃ mithō darśayatāṃ ca
śrīrāmaprabhṛtīnāṃ citrakūṭē gamanaṃ vālmīkidarśanaṃ
kṛtvā śrīrāmasyājñayā lakṣmaṇēna vanē parṇaśālāyā
nirmāṇaṃ tasyā vāstuśāntiṃ kṛtvā tēṣāṃ sarvēṣāṃ tatra
pravēśaḥ

atha rātryāṃ vyatītāyā -
mavasuptamanantaram |
prabōdhayāmāsa śanai -
rlakṣmaṇaṃ raghupuṅgavaḥ || 2.56.1 ||

saumitrē śṛṇu vanyānāṃ
valgu vyāharatāṃ svanam |
sampratiṣṭhāmahē kālaḥ
prasthānasya parantapa || 2.56.2 ||

prasuptastu tatō bhrātrā
samayē pratibōdhitāḥ |
jahau nidrāṃ ca tandrāṃ ca
prasaktaṃ ca pariśramam || 2.56.3 ||

tata utthāya tē sarvē
 sprṣṭvā nadyāḥ śivaṃ jalam |
 panthānamrṣibhirjuṣṭam
 citrakūṭasya taṃ yayuḥ || 2.56.4 ||

tataḥ samprasthitaḥ kālē
 rāmaḥ saumitriṇā saha |
 sītāṃ kamalapatrākṣī -
 midam vacanamabravīt || 2.56.5 ||

ādīptāniva vaidēhi
 sarvataḥ puṣpitān nagān |
 svaiḥ puṣpaiḥ kiṃśukān paśya
 mālinaḥ śísirātyayē || 2.56.6 ||

paśya bhallātakān bilvān
 narairanupasēvitān |
 phalapuṣpairavanatān
 nūnam śakṣyāma jīvitum || 2.56.7 ||

paśya drōṇapramāṇāni
 lambamānāni lakṣmaṇa |
 madhūni madhukārībhiḥ
 sambhṛtāni nagē nagē || 2.56.8 ||

ēṣa krōśati natyūha -
 staṃ śikhī pratikūjati |
 ramaṇīyē vanōddēśē
 puṣpasamstarasaṅkaṭē || 2.56.9 ||

mātaṅgayūthānusṛtaṃ
 pakṣisaṅghānunāditam |
 citrakūṭamimaṃ paśya
 pravṛddhaśikharaṃ girim || 2.56.10 ||

samabhūmitalē ramyē
 drumairbahubhirāvṛtē |
 puṇyē rasyāmahē tāta
 citrakūṭasya kānanē || 2.56.11 ||

tatastau pādacārēṇa
 gacchantau saha sītayā |
 ramyamāsēdatuḥ śailaṃ
 citrakūṭaṃ manōramam || 2.56.12 ||

taṃ tu parvatamāsādya
 nānāpakṣigaṇāyutam |
 bahumūlaphalaṃ ramyaṃ
 sampannasarasōdakam || 2.56.13 ||

manōjñō'yaṃ giriḥ saumya
 nānādrumalatāyutaḥ |
 bahumūlaphalō ramyaḥ
 svājīvaḥ pratibhāti mē || 2.56.14 ||

munayaśca mahātmānō
 vasantyasmiśilōccayē |
 ayaṃ vāsō bhavēt tāta
 vayamatra vasēmahi || 2.56.15 ||

iti sītā ca rāmaśca
 lakṣmaṇaśca kṛtāñjaliḥ |
 abhigamyāśramaṃ sarvē
 vālmīkimabhivādayan || 2.56.16 ||

tān maharṣiḥ pramuditaḥ
 pūjayāmāsa dharmavit |
 āsyatāmiti cōvāca
 svāgataṃ taṃ nivēdya ca || 2.56.17 ||

tatō'bravīnmahābāhu -
 rlakṣmaṇaṃ lakṣmaṇāgrajaḥ |
 sannivēdya yathānyāya -
 mātmanamṛṣayē prabhuḥ || 2.56.18 ||

lakṣmaṇānaya dārūṇi
 dṛḍhāni ca varāṇi ca |
 kuruṣvāvasathaṃ saumya
 vāsē mē'bhirataṃ manaḥ || 2.56.19 ||

tasya tad vacanaṃ śrutvā
 saumitirvividhān drumān |
 ājahāra tataścakrē
 parṇaśālāmarindamaḥ || 2.56.20 ||

tāṃ niṣṭhitāṃ baddhakaṭāṃ
 dṛṣṭvā rāmaḥ sudarśanām |
 śuśrūṣamāṇamēkāgra -
 midamaṃ vacanamabravīt || 2.56.21 ||

aiṇēyaṃ māṃsamāhr̥tya
 śālāṃ yakṣyāmahē vayam |
 kartavyaṃ vāstuśamanaṃ
 saumitrē cirajīvibhiḥ || 2.56.22 ||

mṛgaṃ hatvā'naya kṣipraṃ
 lakṣmaṇēha śubhēkṣaṇa |
 kartavyaḥ śāstradr̥ṣṭō hi
 vidhirdharmamanusmara || 2.56.23 ||

bhrāturvacanamājñāya
 lakṣmaṇaḥ paravīrahā |
 cakāra ca yathōktaṃ hi
 taṃ rāmaḥ punarabravīt || 2.56.24 ||

aiṇēyaṃ śrapayasvaita -
 cchālāṃ yakṣyāmahē vayam |
 tvara saumyamuhūrtō'yaṃ
 dhruvaśca divasō hyayam || 2.56.25 ||

sa lakṣmaṇaḥ kṛṣṇamṛgaṃ
 hatvā mēdhyaṃ pratāpavān |
 atha cikṣēpa saumitriḥ
 samiddhē jātavēdasi || 2.56.26 ||

tat tu pakvaṃ samājñāya
 niṣṭaptaṃ chinnaśōṇitam |
 lakṣmaṇaḥ puruṣavyāghra -
 matha rāghavamabravīt || 2.56.27 ||

ayam sarvaḥ samastāṅgaḥ
 śṛtaḥ kṛṣṇamṛgō mayā |
 dēvatā dēvasaṅkāśa
 yajasva kuśalō hyasi || 2.56.28 ||

rāmaḥ snātvā tu niyatō
 guṇavāñjapakōvidaḥ |
 saṅgrahēṅākarōt sarvān
 mantrān satrāvasānikān || 2.56.29 ||

iṣtvā dēvagaṇān sarvān
 vivēśāvasathaṃ śuciḥ |
 babhūva ca manōhlādō
 rāmasyāmitatējasaḥ || 2.56.30 ||

vaiśvadēvabaliṃ kṛtvā
 raudraṃ vaiṣṇavamēva ca |
 vāstusaṃśamanīyāni
 maṅgalāni pravartayan || 2.56.31 ||

japaṃ ca nyāyataḥ kṛtvā
 snātvā nadyāṃ yathāvidhi |
 pāpasaṃśamanaṃ rāma -
 ścakāra balimuttamam || 2.56.32 ||

vēdisthalavidhānāni
 caityānyāyatanāni ca |
 āśramasyānurūpāṇi
 sthāpayāmāsa rāghavaḥ || 2.56.33 ||

tāṃ vṛkṣaparnācchadanāṃ manōjñāṃ
yathāpradēśaṃ sukṛtāṃ nivātāṃ |
vāsāya sarvē viviśuḥ samētāḥ
sabhāṃ yathā dēvagaṇāḥ sudharmām || 2.56.34 ||

suramyamāsādya tu citrakūṭaṃ
nadīṃ ca tāṃ mālyavatīṃ sutīrthām |
nananda hr̥ṣṭō mṛgapakṣijuṣṭām
jahau ca duḥkhaṃ puravipravāsāt || 2.56.35 ||

|| ityārṣē śrīmadrāmāyaṇē vālmikīyē ādikāvyē
ayōdhyākāṇḍē ṣaṭpañcāśaḥ sargaḥ ||